

غزلیں

خالد عبادی

○

نظر میں کسی کی سما یا ہوا ہے
 وہ نایاب پہلے سے پایا ہوا ہے
 بہت دے کے الزام دیوانگی کو
 غضب تم نے بیکار ڈھایا ہوا ہے
 اسی سے محبت اسی سے اُمیدیں
 اسی سے غم دل چھپایا ہوا ہے
 مسیحا جس کی ادا میں ہے شامل
 یہ مرہم اسی کا لگایا ہوا ہے
 جسے تم کتابوں میں اب پڑھ رہے ہو
 وہ قصہ تو کب کا سنایا ہوا ہے
 زمیں سے فلک تک، بشر سے ملک تک
 ہر اک کھیل اس کا رچایا ہوا ہے
 نہیں ہے کوئی شہر بھر میں ہمارا
 عبادی وہ جب سے پرایا ہوا ہے
 معرفت بک امپوریم، ہسزری باغ، پٹنہ (بہار)

فیاض فاروقی

○

یہاں پہ الجھی ہوئی ہے وہاں میں الجھی ہے
 یہ عشق بیل میرے جسم و جاں میں الجھی ہے
 بلند کتنی ہے دیوار قید خانے کی
 کند جا کے میری آسماں میں الجھی ہے
 نگاہ ملتے ہی پھٹکنے لگا بدن تو لگا
 یہ آنکھ اب کسی آتش فشاں میں الجھی ہے
 بہار کہنا پڑے گا خزاں کے موسم کو
 چمن میں بات گل و باغباں میں الجھی ہے
 زمانہ ہو گیا ہجرت کیے مگر اب بھی
 یہ یاد ہے کہ اسی آشیاں میں الجھی ہے
 ابھی نہ کوئی کرے گفتگو محبت کی
 زمیں مسائل سود و زیاں میں الجھی ہے
 آئی جی کرائم، چنڈی گڑھ، پنجاب